

റേഷൻ വിതരണം സുഗമമാക്കാൻ നടപടി

14 (*434) ശ്രീ. സനീഷ്കുമാർ ജോസഫ്:

ശ്രീ. അൻവർ സാദത്ത്:

ശ്രീ. എൽദോസ് പി. കുന്നപ്പിള്ളിൽ:

ശ്രീ. ഐ.സി. ബാലകൃഷ്ണൻ: താഴെ കാണുന്ന ചോദ്യങ്ങൾക്ക് ഭക്ഷ്യ പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ) സദയം മറുപടി നൽകുമോ:

(എ) സംസ്ഥാനത്ത് ലക്ഷക്കണക്കിന് കാർഡുകൾക്ക് ജൂൺമാസ കിറ്റ് നൽകാതെയും ജൂലൈമാസ കിറ്റ് നിഷേധിച്ചും സെർവർ കേട് വരുത്തിയും റേഷൻ വിതരണം അട്ടിമറിക്കുന്നതായുള്ള ആക്ഷേപം ശ്രദ്ധയിൽപ്പെട്ടിട്ടുണ്ടോ?

ഇല്ല. 2021 ജൂൺ മാസത്തിലെ കിറ്റ് വിതരണ കാലയളവ് 29-7-2021 വരെ ദീർഘിപ്പിച്ചു നൽകിയിരുന്നു. തുടർന്ന് 31-7-2021 മുതൽ സംസ്ഥാനത്തെ എല്ലാ വിഭാഗം റേഷൻ കാർഡുകൾക്കും അവശ്യസാധനങ്ങളടങ്ങിയ സ്പെഷ്യൽ ഓണക്കിറ്റിന്റെ വിതരണം ആരംഭിച്ചിട്ടുണ്ട്. ജൂൺ മാസത്തെ ആദ്യ ആഴ്ചയിൽ ഒരു ദിവസം ഇ-പോസ് മുഖേനയുള്ള റേഷൻ വിതരണം കുറച്ച സമയങ്ങളിൽ തടസപ്പെട്ടിരുന്നു. സ്റ്റേറ്റ് ഡാറ്റ സെന്ററിൽ (SDC) ഉപയോഗിക്കുന്ന National Knowledge Network-ൽ ഉണ്ടായ തകരാർ കാരണമാണ് റേഷൻ വിതരണത്തിൽ തടസ്സം നേരിട്ടത്. ആയതു SDC, NIC യുമായി ബന്ധപ്പെട്ട് ഉടൻതന്നെ പരിഹരിക്കുകയുണ്ടായി. റേഷൻ വിതരണം മൊത്തമായി മുടങ്ങുന്ന സാഹചര്യം ഉണ്ടായിട്ടില്ല. ജൂൺ 17-ന് അര മണിക്കൂർ ഇ-പോസ് മുഖേനയുള്ള റേഷൻ വിതരണത്തിൽ തടസ്സം നേരിട്ടത് ആധാർ സെർവറിൽ വളരെ അടിയന്തരമായി മെയിന്റനൻസ് നടത്തേണ്ടിവന്നതിനാലാണ്. ഇതും വളരെ അടിയന്തരമായി പരിഹരിച്ചു റേഷൻ വിതരണം സാധ്യമാക്കിയിരുന്നു.

(ബി) പത്രണ്ട് ലക്ഷം കുടുംബങ്ങൾ കിറ്റ് വാങ്ങാൻ ബാക്കിയുള്ളപ്പോൾ ജൂൺമാസ കിറ്റ് വിതരണം അവസാനിപ്പിക്കാൻ സിവിൽ സപ്ലൈസ് ഡയറക്ടർ ഉത്തരവിറക്കിയത് ഏത് സാഹചര്യത്തിലാണെന്ന് വ്യക്തമാക്കുമോ?

ജൂൺ മാസത്തിലെ കിറ്റ് 8362979 ഗുണഭോക്താക്കൾ വാങ്ങിയിട്ടുണ്ട്. ആയത് വാങ്ങുന്നതിനായി 29-7-2021 വരെ സമയം ദീർഘിപ്പിച്ചു നൽകിയിരുന്നു. ജൂൺ മാസത്തെ കിറ്റ് വിതരണം പൂർത്തിയായതിനുശേഷം ഏകദേശം രണ്ടു ലക്ഷത്തോളം കിറ്റുകൾ മാത്രമാണ് ഗുണഭോക്താക്കൾ വാങ്ങാത്തതിനാൽ സപ്ലൈകോ റേഷൻ കടകളിൽ നിന്നും തിരിച്ചെടുക്കേണ്ടിവന്നിട്ടുള്ളത്.

(സി) സെർവർ തകരാർമൂലം നിരവധി കുടുംബങ്ങൾക്ക് റേഷൻ സാധനങ്ങളും കിറ്റം ലഭിക്കാത്ത സാഹചര്യത്തിൽ ആയത് പരിഹരിച്ച് റേഷൻ വിതരണം സുഗമമാക്കുന്നതിന് അടിയന്തര നടപടി സ്വീകരിക്കുമോ; വ്യക്തമാക്കുമോ?

ഓതന്റിക്കേഷൻ യൂസർ ഏജൻസിയുടെ (AUA) സെർവറിൽ ഉണ്ടാകുന്ന നെറ്റ് വർക്ക് തകരാർ കാരണം റേഷൻ വിതരണം മുടങ്ങാതിരിക്കുന്നതിനായി അധികമായി NIC യുടെ AUA സെർവർ ഉപയോഗിക്കുന്നതിനുള്ള അനുവാദം ചോദിച്ചിട്ടുണ്ട്. ആയത് കൂടാതെ ഓതന്റിക്കേഷൻ സർവീസ് ഏജൻസി (ASA), UIDAI (ആധാർ) എന്നിവയുടെ സെർവറും കൃത്യമായി പ്രവർത്തിച്ചാൽ മാത്രമേ വിതരണത്തിൽ തടസ്സം നേരിടുന്നത് പരിപൂർണ്ണമായി ഒഴിവാക്കാൻ സാധിക്കുകയുള്ളൂ. എന്നാൽ ഓതന്റിക്കേഷൻ സർവീസ് ഏജൻസി ASA, UIDAI (ആധാർ) എന്നിവയുടെ സെർവറുകൾ സംസ്ഥാന സർക്കാരുകളുടെ നിയന്ത്രണത്തിൽ ഉള്ളവയല്ല. ഈ സാഹചര്യത്തിൽ ഈ സെർവറുകളിൽ എന്തെങ്കിലും പ്രശ്നങ്ങൾ ഉണ്ടാകുന്ന സാഹചര്യത്തിൽ ആയത് പരിഹരിക്കുവാൻ ആവശ്യപ്പെടുവാൻ മാത്രമേ സാധിക്കുകയുള്ളൂ. മേൽപ്പറഞ്ഞ സാഹചര്യങ്ങളിൽ അപൂർവമായി അരമണിക്കൂർ നേരത്തേയ്ക്ക് ഇ-പോസ് മെഷീൻ മുഖാന്തരമുള്ള ഇടപാടുകൾ തടസ്സപ്പെടുന്നത് മൂലം ആർക്കും റേഷൻ കിട്ടാതിരിക്കുന്ന സാഹചര്യം ഉണ്ടായിട്ടില്ല.

അഴിമതിമുക്ത കേരളം

15 (*435) ശ്രീ. കെ. പി. കുഞ്ഞമ്മദ് കുട്ടി മാസ്റ്റർ:

ശ്രീ. എം. എം. മണി:

ശ്രീ. എം. മുരുകേഷ്:

ശ്രീ. കെ. വി. സുമേഷ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി (ശ്രീ. പിണറായി വിജയൻ) സദയം മറുപടി നൽകുമോ:

(എ) കഴിഞ്ഞ സർക്കാരിന്റെ കാര്യക്ഷമമായ പ്രവർത്തനങ്ങളുടെ ഫലമായി ഇന്ത്യയിലെ ഏറ്റവും അഴിമതി കുറഞ്ഞ സംസ്ഥാനമാക്കി കേരളത്തെ മാറ്റാൻ സാധിച്ചിട്ടുണ്ടോ?

കഴിഞ്ഞ സർക്കാരിന്റെ കാര്യക്ഷമമായ പ്രവർത്തനങ്ങളുടെ ഫലമായി അഴിമതി കുറഞ്ഞ സംസ്ഥാനമാക്കി കേരളത്തെ മാറ്റാൻ സാധിച്ചിട്ടുണ്ട്. ട്രാൻസ്പരൻസി ഇന്റർനാഷണൽ എന്ന സംഘടന ഒക്ടോബർ 2018 മുതൽ നവംബർ 2019 വരെയുള്ള കാലയളവിൽ ദക്ഷിണേന്ത്യൻ സംസ്ഥാനങ്ങളിൽ നടത്തിയ ഒരു സർവ്വേയിൽ മറ്റ് സംസ്ഥാനങ്ങളെ അപേക്ഷിച്ച് കേരളത്തിൽ അഴിമതി കുറവാണെന്നും മുൻവർഷങ്ങളെ അപേക്ഷിച്ച് അഴിമതിയുടെ കാര്യത്തിൽ 31 ശതമാനത്തോളം കുറവുണ്ടായിട്ടുണ്ടെന്നും കണ്ടെത്തിയിരുന്നു.